

MT

MT

MT



KUMMISSJONI TAL-KOMUNITAJIET EWROPEJ

Brussel 15.4.2008
KUMM(2008) 192 finali

**RAPPORT MILL-KUMMISSJONI LILL-KUNSILL U LILL-PARLAMENT
EWROPEW**

Progress fil-holqien tas-suq intern tal-gass u l-elettriku

[SEG(2008) 460]

RAPPORT MILL-KUMMISSJONI LILL-KUNSILL U LILL-PARLAMENT EWROPEW

Progress fil-holqien tas-suq intern tal-gass u l-elettriku

A. IL-KUNTEST

Ir-rilevanza ta' l-enerġija għat-tkabbir u l-kompetittività ta' l-Ewropa kulma tmur qiegħda tikber. Servizzi ta' l-enerġija ta' min joqgħod fuqhom u bi prezzijiet aċċettabbli kemm għall-utenti industrijali kif ukoll domestiċi għadhom fattur ewlieni fl-iżvilupp soċjali u ekonomiku. Suq intern ta' l-enerġija li jahdem tajjeb huwa fundamentali biex tintlaħaq kull waħda mit-tliet sfidi ta' l-enerġija Ewropea – il-kompetittività, is-sostenibbiltà u s-sigurtà tal-provvista.

L-aħħar pass fit-triq lejn swieq kompetittivi ta' l-enerġija ntlahaq fl-1 ta' Lulju 2007 bil-ftuħ totali tas-swieq nazzjonali tal-bejgħ bl-imnut. Mill-perspettiva ġuridika, il-konsumaturi Ewropej issa kollha jistgħu jagħzlu l-fornitur tagħhom u jibbenefikaw mill-kompetizzjoni.

Madankollu, dan ir-rapport juri li, fil-prattika, għadna wisq 'il bogħod mis-suċċess ta' l-integrazzjoni tas-suq. Bi ffit eċċezzjonijiet biss, il-firxa ekonomika tas-swieq ta' l-elettriku u l-gass fl-UE għadha ma marritx lil hinn mil-livell nazzjonali, filwaqt li l-kompetizzjoni għadha limitata.

Dan ir-rapport juri li, fil-biċċa l-kbira tagħhom, il-problemi identifikati fir-Rapport tal-Progress 2006/07 u l-Inkjesta Settorjali dwar is-swieq Ewropej ta' l-elettriku u l-gass tal-Kummissjoni għadhom preżenti. Mhux in-nuqqasijiet kollha jistgħu jissolvew permezz leġiżlazzjoni eżistenti: jinhtiegu miżuri leġiżlattivi aħjar.

B. ŻVILUPPI F'OQSMA EWLENIN, NUQQASIJET LI JIFDAL

1. Implimentazzjoni ta' leġiżlazzjoni

L-Istati Membri kollha¹ laħqu d-data ta' skadenza ta' l-1 ta' Lulju 2007 biex jifitxu għal kollox is-swieq tagħhom tal-gass u l-elettriku². Madankollu, żdied it-tfixkil għall-kompetizzjoni hielsa u ġusta minhabba l-koeżistenza ta' taqsimiet miftuħa tas-suq u r-regolamentazzjoni tal-prezzijiet tal-provvista għall-utent aħhari.

Wara aktar minn tliet snin mid-data ta' skadenza ta' Lulju 2004 għall-implimentazzjoni, xi Stati Membri għadhom ma implimentawx kif suppost ir-rekwiżiti legali tad-Direttivi dwar l-Elettriku u l-Gass³. B'mod partikolari, dan jikkonċerna oqsma bażiċi tal-liberalizzazzjoni tas-suq, bħall-kontroll regolatorju, is-separazzjoni, u t-tariffi regolati tal-provvista, kif ukoll il-komunikazzjoni ta' l-Obbligi tas-Servizz Pubbliku.

Ir-regolaturi għandhom rwol ewlieni statutorju fil-monitoraġġ tal-konformità ta' l-operaturi tan- netwerks. L-ERGEG⁴ jiżvolgi rwol importanti biex jikkordina l-monitoraġġ nazzjonali u

¹ Għajr f'każijiet li mhumiex ta' deroga.

² Anness Tekniku (TA), taqsima 1.

³ TA, taqsima 1.

⁴ Il-Grupp ta' Regolaturi Ewropej għall-Elettriku u l-Gass imwaqqaf mid-Deciżjoni tal-Kummissjoni 2003/796/KE tal-11 ta' Novembru 2003.

b'hekk jarmonizza r-reviżjoni tal-konformità. Il-monitoraġġ ta' l-ERGEG⁵ fl-2007 ta' l-implimentazzjoni tar-Regolament dwar l-Elettriku⁶ u l-Gass⁷ juri nuqqas ta' konformità f'oqsma ta' rilevanza bażika għall-iżvilupp ta' swieq fluwidi, bħalma huma t-trasparenza u l-allokazzjoni tal-kapaċità primarja. Madwar 15% ta' l-Operaturi tas-Sistemi ta' Trazmissjoni (TSOs) tal-gass Ewropej ma jikkonformawx mar-rekwiżiti ta' trasparenza tal-gass. Madwar terz mit-TSOs ma jipubblikawx il-flussi mgħoddija, ir-rati ta' użu tal-kapaċità u t-tbassir meħtieġ legalment tal-kapaċitajiet disponibbli. Fl-istess waqt, terz mit-TSOs li jużaw it-“3 minus shipper rule”⁸ ma jipubblikawx id-dejta aggregata meħtieġa, u madwar 85% tat-TSOs japplikaw ir-regola ta' eżenzjoni mingħajr l-awtorizzazzjoni regolatorja meħtieġa.

L-irrapportar ta' l-indikaturi tas-suq, li huwa responsabbiltà ta' l-Istati Membri, generalment mhux suffiċjenti. Pereżempju, 30% biss mir-regolaturi nazzjonali jistgħu jindikaw ir-rati ta' tibdil għall-gruppi ta' l-industrija, l-intrapriżi żgħar u ta' daqs medju u l-utenti domestiċi.

2. Integrazzjoni tas-suq

L-integrazzjoni tas-suq għadha ma ġietx żviluppata b'mod suffiċjenti. Dan jidher pereżempju mid-differenzi fil-prezzijiet, fil-monopolji reġjonali u fil-kongestjoni transkonfinali persistenti bejn l-Istati Membri.

F'suq integrat tajjeb, il-kompetizzjoni żżomm prezzijiet simili bejn Stati Membri jew reġjuni ġirien. Il-prezzijiet ta' l-enerġija għall-klijenti industrijali ta' l-elettriku fl-UE qed jibdeu jittqarbu lejn xulxin fiż-żoni Ewropej Ċentrali u tal-Majjistral, iżda għad hemm differenzi ta' kważi 100% fxi każijiet⁹. L-użu aktar effiċjenti ta' infrastruttura wassal għal xi titjib fil-korrelazzjoni tal-prezzijiet ta' l-elettriku, partikolarment bejn ir-reġjun ta' l-Olanda/il-Belġju/l-Awstrija/Franza/il-Ġermanja u s-suq Nordiku.

Il-kummerċ transkonfinali huwa sors ewlieni ta' pressjoni kompetittiva fuq il-prezzijiet. Billi kapaċitajiet suffiċjenti ta' netwerk huma prerekwiżit għal dan il-kummerċ, l-ostakli persistenti fl-infrastruttura tal-gass u l-elettriku jridu jitneħħew. F'ħames Stati Membri, il-kapaċità ta' l-interkonnessjoni ta' l-elettriku mqabbla mal-kapaċità li effettivament teżisti hija anqas minn 10%. F'għaxar Stati Membri oħra, hija bejn 10% u 30%. L-ippjanar ikkoordinat ta' l-investment u l-ittestjar tad-domanda tas-suq huma fundamentali għall-forniment tal-kapaċità minn perspettiva Ewropea. Passi li ttiehdu volontarjament fi hdan l-Inizjattiva Reġjonali promossa mill-Kummissjoni bl-appoġġ operattiv ta' l-ERGEG¹⁰ (eż. stħarriġiet koordinati tad-domanda għal flussi ta' gass fuq il-Peniżola Iberika, analiżi tat-trasport reġjonali u ta' l-investment fil-ħażna fir-Regjun tal-Gass tax-Xlokk) huma ċertament pożittivi. Iżda arrangamenti volontarji ma jistgħux jiggarrantixxu b'mod suffiċjenti l-livell ta' sigurtà meħtieġ biex ikopri d-domanda tas-suq.

In-nuqqas ta' indipendenza ta' l-operaturi tan-netwerks għadu johlq ostaklu għal investment adegwat. L-esperjenza turi li f'każijiet fejn l-operaturi nazzjonali huma azzjonisti fin-netwerks tat-trasport tal-gass fis-swieq tagħhom, dawn għandhom interess li jillimitaw il-kompetizzjoni

⁵ Li jinstab fuq is-sit www.ergreg.org

⁶ Ir-Regolament (KE) Nru 1228/2003.

⁷ Ir-Regolament (KE) Nru 1775/2005.

⁸ Regola li tippermetti lit-TSOs livell ristrett ta' pubblikazzjoni fejn anqas minn 3 trasportaturi huma attivi fil-punt tan-netwerk rilevanti; ara l-Artikolu 6(5) tar-Regolament (KE) Nru 1775/2005.

⁹ TA, taqsimha 5.

¹⁰ www.ergreg.org.

fl-istess suq nazzjonali. Dan huwa ta' sikwit ostaklu għal tkabbir suffiċjenti fil-kapaċità għal dik ta' sistema li tiddomina l-provvista tal-gass. L-analiżi turi l-korrelazzjoni bejn separazzjoni u investment xierqa. Is-sehem tad-dhul mill-kongestjoni li jiġi investit mill-ġdid f'kapaċità ta' interkonnessjoni kien kważi d-doppju għat-TSOs bi sjieda separata minn dak għat-TSOs integrati vertikalment, u l-livelli ta' investment fit-tlieta sa erba' snin mis-separazzjoni tas-sjieda talanqas irdoppjaw.

Madankollu, irridu nirrikonoxxu li hemm fatturi oħra li jinfluwenzaw il-livelli ta' investment, partikolarmenti ir-regolamentazzjoni tat-tariffi. Ir-regolaturi għandhom jipprovdu qafas li jiffavorixxi l-investment, li jinvolvi sistema regolatorja stabbli u incentivi ġusti għall-investment u suq integrat, inkluż, fost oħrajn, l-għan li jitnaqqsu t-tariffi. Ir-regolamentazzjoni ta' incentivi għadha ma gietx żviluppata biżżejjed.

Id-differenzi legali bejn l-Istati Membri għandhom ostaklu għall-integrazzjoni tas-suq. Pereżempju, skema pilota kkoordinata ta' rkant tal-kapaċità tal-gass fir-Reġjun tal-Gass tal-Majjistral¹¹ ma komplietx minhabba differenzi fil-leġiżlazzjoni nazzjonali. Hemm bżonn ta' aktar appoġġ mill-Istati Membri biex negħilbu dawn l-ostakli.

Il-benefiċċji kollha ta' infrastruttura suffiċjenti mhux se jinħassu sakemm il-kapaċità ma tkunx disponibbli għall-partecipanti tas-suq fuq bażi mhux diskriminatorja li tixpruna l-kummerċ. It-ttrattament differenti tas-servizzi transkonfinali u tat-trażmissjoni domestika jrid jitqies bħala kruċjali għan-nuqqas ta' diskriminazzjoni bejn l-utenti kif ukoll għall-kompatibbiltà mal-leġiżlazzjoni eżistenti (u proposta). Fl-istess ħin, jehtieg li s-sistemi ta' kapaċità jsiru flessibbli bl-aktar mod possibbli. Dan jista' jseħh l-aktar f'sistema dizakkoppjata tad-dhul u l-ħruġ.

Żvilupp reġjonali

Inbdew proġetti bilaterali u multilaterali għat-titjib fl-integrazzjoni transkonfinali, bħall-Inizjattivi Reġjonali mmexxija mill-EREGG, il-kooperazzjoni governattiva fi hdan il-Fora Pentlaterali fil-Majjistral ta' l-Ewropa u MIBEL/MIGAS għall-pajjiżi Iberiċi. Bil-maqlub ta' inizjattivi oħra, il-Komunità ta' l-Energija tixpruna l-kooperazzjoni reġjonali fuq bażi vinkolanti.

Dawn il-proġetti għandhom rwol utli fl-iżvilupp ta' soluzzjonijiet ta' l-aħjar Prattika. Pereżempju, l-Inizjattivi Reġjonali mmexxija mill-EREGG ħadmu fuq allokazżjoni transkonfinali koordinata ta' kapaċità fis-swieq tal-gass tal-Majjistral ta' l-Ewropa, analiżi koordinata tad-domanda u ppjanar ta' investment fis-swieq tal-gass fl-Iberja u x-Xlokk ta' l-Ewropa¹², regolamentazzjoni koordinata lejn teħid ta' deċiżjonijiet regolatorji armonizzati u transkonfinali u lejn trasparenza aħjar. Fl-2006, il-proġett li għaqqad is-suq trilaterali ta' l-elettriku – mekkaniżmu ta' allokazżjoni ta' kapaċità li jggarantixxi flussi ta' energija fid-direzzjoni t-tajba skond il-prezz immedjat – beda jopera bejn Franza, il-Belġju u l-Olanda, u zied b'mod drastiku l-effiċjenza tat-twassil tal-produzzjoni ta' energija fir-reġjun. Il-Forum Pentlaterali dwar l-elettriku wassal għal ftehim fuq mekkaniżmu komuni ta' allokazżjoni ta' kapaċità transkonfinali bbażata fuq flussi għar-reġjun kollu. Il-hidma fuq il-gass bdiet reċentement u hija mistennija li tiffoka fuq l-ostakli legali u s-sigurtà tal-provvista.

¹¹ UK, NL, B, F, IRL, DE, DK, SW, N-IRL, in-Norveġja (osservatur).

¹² AT, CZ, GR, H, IT, PL, SK, SI.

F'Novembru 2007, ir-Repubblika ta' l-Irlanda u l-Irlanda ta' Fuq bdew il-ħolqien ta' suq komuni bl-ingrossa ta' l-elettriku. Huwa ppjanat progress f'suq tal-gass.

L-istrategija reġjonali tippermetti li jitqiesu livelli differenti ta' żvilupp fis-suq, bil-għan komuni tal-ħolqien tas-suq uniku.

3. Konċentrazzjoni u konsolidazzjoni

L-istrutturi tas-suq fuq skala nazzjonali għadhom ikkonċentriati ħafna. Barra minn hekk, l-operaturi jikkontrollaw faċilitajiet ta' infrastruttura essenzjali, u dan ikompli jżid il-poter tagħhom fis-suq.

Bejn l-2005 u Ġunju ta' l-2007, l-għadd ta' fornituri indipendenti fuq is-suq ta' l-elettriku żdied f'40% ta' l-Istati Membri fejn id-dejta kienet disponibbli. Fil-gass, l-għadd żdied biss fi kwart mill-Istati Membri. Madankollu, fi Franza, l-Italja, il-Polonja u l-Olanda, iż-żieda kienet ta' 50% jew aktar (minn 10 għal 15-il fornitur fi Franza ; minn 0 għal 75 fil-Polonja; minn 8 għal 20 fl-Olanda; minn 123 għal 182 (2006) fl-Italja). F'7 minn 21 Stat Membru, m'hemm l-ebda fornitur indipendenti attiv fis-suq nazzjonali tal-gass. Fl-elettriku dan huwa rrapportat biss f'Ċipru, iżda m'hemmx dejta rilevanti għall-elettriku għal 15-il Stat Membru.

Is-swieq bl-imnut għadhom ma ġewx żviluppatti sew, l-aktar minhabba aċċess limitat għall-provvisti tal-gass għall-operaturi godda. Saħansitra fis-suq l-aktar żviluppat – ir-Renju Unit – il-produtturi tal-gass jiddominaw il-forzi kompetittivi. Id-dhul ta' operaturi godda fis-settur tal-provvista jibqa' kruċjali kemm għall-kompetizzjoni kif ukoll għas-sigurtà tal-provvista. L-LNG jiżvolgi rwol importanti.

Flimkien mas-swieq nazzjonali kkonċentriati għall-aħħar, tkompli t-tendenza ta' konsolidazzjoni u konċentrazzjoni. Sakemm l-atturi li jfegġu minn mergers u akkwisti jaġixxu fuq bażi verament kompetittiva, dan mhux bilfors ikollu effetti negattivi fuq il-kompetizzjoni. Gvernijiet, regolaturi nazzjonali u awtoritajiet tal-kompetizzjoni għandhom johlqu qafas li jimponi tabilhaqq imġieba kompetittiva meta ma jkunx mistenni li din tiżviluppa minn strutturi tas-suq, jiġifieri permezz ta' programmi ta' bejgħ tal-kapaċità u tal-gass, jew permezz ta' rekwiżiti stretti ta' trasparenza.

4. Xejriet fil-prezzijiet

Klijenti fl-Istati Membri UE-15 ibbenefikaw minn tfaddil kumulattiv tal-prezz mil-liberalizzazzjoni ta' l-elettriku fl-ordni ta' €60 biljun fil-perjodu 1998 sa 2004. Parti minn dan it-tfaddil tpatta b'żidiet fil-prezzijiet f'perjodi aktar tard. Il-prezzijiet tal-gass ta' l-UE-27 għolew flimkien ma' l-evoluzzjoni fil-prezzijiet taż-żejt. Il-prezzijiet telgħu għall-utenti industrijali b'medja ta' 35% bejn l-2005 u l-2006 u bi 12% aktar fl-2007. Iż-żieda globali mill-2005 sa l-2007 kienet simili għall-konsumaturi domestiċi, għalkemm l-oghla żidiet fil-prezz seħħew l-aktar fl-2007¹³.

Ir-raġunijiet għal dawn l-iżviluppi huma diversi. Billi l-kompetizzjoni għadha limitata, il-pressjonijiet kompetittivi fuq il-prezzijiet huma dgħajfa b'mod korrispondenti. Barra minn hekk, il-prezzijiet jirriflettu x-xejriet ġenerali, notevolment fil-prezzijiet taż-żejt, li għolew b'aktar minn 50% bejn l-2005 u l-2007. Minhabba r-rabta li hemm bejn il-prezzijiet tal-gass mal-prezzijiet taż-żejt u l-importanza dejjem tiżdied tal-gass fil-produzzjoni ta' l-enerġija, l-evoluzzjoni fil-prezzijiet taż-żejt tolqot il-prezzijiet kemm tal-gass kif ukoll ta' l-elettriku.

Fl-istess waqt, hemm indikazzjonijiet li l-indipendenza ta' l-operaturi tan-netwerks qed ikollha effett tajjeb fuq il-prezzijiet, billi tippromwovi l-effiċjenza tan-netwerk, tiffaċilita l-aċċess tan-netwerk għal persuni terzi u tikkontribwixxi għall-kunfidenza tas-suq. Minn meta nfetaħ is-suq fl-1998, l-Istati Membri b'TSOs bi sjieda separata kellhom esperjenza aktar

¹³ Eurostat, dejta ta' l-1 ta' Jannar ta' kull sena.

pożittiva ta' evoluzzjoni fil-prezzijiet minn Stati Membri fejn it-TSOs kienu u għadhom relatati ma' kumpaniji ta' provvista.

5. L-indipendenza ta' l-operaturi tan-netwerks

Is-separazzjoni funzjonali għadha mhijiex implimentata b'mod effettiv fl-Istati Membri kollha¹⁴. Dan japplika kemm għall-elettriku u għall-gass u kif ukoll għall-operaturi tas-sistema tat-trażmissjoni u d-distribuzzjoni. Xi Stati Membri wasslu 'l hemm mir-rekwiziti attwali ta' separazzjoni. Fl-elettriku, madwar nofs l-Istati Membri għandhom operaturi ta' netwerks bi sjieda separata; fil-gass, seba' Stati Membri¹⁵.

Fil-livell ta' distribuzzjoni, l-Istati Membri qed jagħmlu użu estensiv ta' derogi: nofs l-Istati Membri jippermettu li operaturi tas-sistema ta' distribuzzjoni b'anqas minn 100 000 kljient jiġu eżentati minn rekwiziti ta' separazzjoni legali, kemm għall-elettriku kif ukoll għall-gass¹⁶.

L-indipendenza insuffiċjenti ta' l-operaturi tan-netwerks iġġib nuqqas ta' investment f'kapaċitajiet ta' netwerk u b'mod partikolari f'kapaċitajiet transkonfinali mhux adegwati. Separazzjoni legali ma kinitx biżżejjed biex tlaħhaq ma' dan l-effett.

6. Regolamentazzjoni effettiva minn regolaturi

Minkejja li d-Direttivi dwar l-Elettriku u l-Gass jirrekjedu li r-regolaturi jzommu serje minima ta' setgħat, il-livelli mhux ugwali ta' poteri regolatorji transkonfinali ma tjbux. F'xi Stati Membri, il-poteri tqassmu bejn bosta regolaturi fuq livelli nazzjonali u reġjonali, inkluża l-awtorità tal-kompetizzjoni u/jew il-ministeru. Dan aktarx iwassal għal nuqqas akbar ta' koerenza. Supervizzjoni regolatorja ta' swieq bl-ingrossa u bl-imnut ma tantx teżisti fl-ebda Stat Membru.

In-nuqqas ta' konformità mal-leġislazzjoni Ewropea ta' sikwit tiffaċċa penali li mhumiex suffiċjenti jew effettivi f'leġislazzjoni nazzjonali. Fl-istess waqt, ir-rapporti ta' monitoraġġ dwar l-implimentazzjoni tal-leġislazzjoni eżistenti ta' l-ERGEG juru fiċ-ċar li r-regolaturi ma għandhomx impenn sħiħ biżżejjed li jużaw poteri eżistenti biex jixprunaw l-implimentazzjoni, b'mod attiv, ta' rekwiziti legali. Rapport ta' l-ERGEG lill-erbatax-il Forum ta' Madrid, pereżempju, wera biss każ wiehed ta' awtorità regolatorja li tuża il-poter tagħha biex timponi sanzjonijiet fuq TSO li ma tikkonformax ma' rekwiziti legali.

L-iskop ta' l-integrazzjoni tas-suq jirrekjedi armonizzazzjoni transkonfinali tad-deċizjonijiet regolatorji. L-ERGEG u l-Fora Regolatorji Ewropej għall-elettriku u l-gass (“Forum ta' Firenze” / “Forum ta' Madrid”) jikkontribwixxu ċertament għal dan il-proċess billi jipprovdu pjattaformi ta' diskussjoni biex isolvu problemi fuq livell prattiku u jizviluppaw soluzzjonijiet ta' l-aħjar prattika miftehma b'mod komuni. Madankollu, il-“vojt regolatorju” għadu ostaklu għat-tehid ta' deċizjonijiet koordinat transkonfinalment, li ma jstax jitranga mill-mudell eżistenti ta' kooperazzjoni volontarja mill-ERGEG.

¹⁴ Il-konsultazzjoni pubblika dwar linjigwida ta' separazzjoni funzjonali fi hdan l-ERGEG, pereżempju, it-TSOs, qajmet il-htieġa li l-managers ta' netwerk jinvolvu ruhhom fit-tmexxija ta' kumpaniji integrati, u anke biex daww il-managers jingħataw iċċentivi marbuta mas-suċċess tal-kumpanija integrata b'mod generali. Ara l-kummenti ppubblikati fis-sit www.ergreg.org – Public Consultations – Energy – GGP Functional Unbundling.

¹⁵ TA, taqsima 7.

¹⁶ TA, taqsima 7.

7. Dimensjoni tal-klijenti

Reazzjoni tal-klijenti – tibdil tal-fornitur

Tibdil fl-elettriku huwa f'livell għoli fil-pajjiżi Iberiċi, ir-Repubblika Ċeka u l-pajjiżi Nordiċi u jaqbeż il-medja għall-klijenti industrijali kbar ħafna fil-Ġermanja, l-Awstrija u l-Lussemburgu. F'bosta mill-pajjiżi l-oħra, ir-rata annwali ta' tibdil għal utenti domestiċi hija ta' madwar 1% jew anqas. L-istess jiġri fil-gass, hlief li l-Italja hija waħda mill-pajjiżi b'rata akbar minn 1%. Waqt li r-rati ta' tibdil għal klijenti kbar jibqgħu jizdedu, bosta mill-klijenti tan-negozji ż-żgħar u dawk domestiċi għad għandhom ambitu limitat biex jeżerċitaw id-dritt tagħhom ta' għażla.

Ir-rati ta' tibdil mhumiex l-uniku indikatur ta' kompetizzjoni li tiffunzjona fi swieq bl-imnut. Ħafna drabi, offerti li jikkompetu ma' xulxin ma jkunux disponibbli jew ikunu simili wisq biex joffru għażla reali. L-Istati Membri u r-regolaturi nazzjonali għandhom jiżguraw li jeżistu proċeduri trasparenti u sempliċi ta' tibdil, sabiex il-klijenti jingħataw il-kunfidenza li għandhom bżonn. Barra minn hekk, it-tariffi regolatorji fuq provvista jgħawgu l-kompetizzjoni bl-imnut.

Kwalità tas-servizz

Normalment, il-liberalizzazzjoni tas-suq għandha l-għan li ttejjeb il-pożizzjoni tal-klijenti. Il-possibbiltà ta' l-għażla tal-fornitur u l-pressjoni kompetittiva konsegwenti jwasslu għal tqabbil aħjar tal-provvista tas-servizz mad-domanda ta' l-utent. Id-Direttivi dwar il-Gass u l-Elettriku jenfasizzaw b'mod ċar id-drittijiet tal-klijent. Stharrigiet fis-suq ikkonkludew li l-livell ta' sodisfazzjoni bil-kwalità tas-servizzi ta' l-elettriku u l-gass mogħtija, huwa generalment tajjeb¹⁷. It-tħassib li l-introduzzjoni tal-kompetizzjoni twassal għal tnaqqis fl-istandards tas-servizzi jew għal problemi fil-provvista tas-servizz universali sarraf fix-xejn.

Biex jinkisbu benefiċċji mil-liberalizzazzjoni jinħtieg access għall-provvista ta' l-enerġija. L-analiżi¹⁸ turi li maġġoranza kbira ħafna ta' l-utenti aħharin Ewropej għandhom access tajjeb għall-elettriku u l-gass – il-medja għall-UE-27 titla' għal 93% għas-settur ta' l-elettriku li ma jistax jiġi sostitwit, u 72% għall-gass fejn ta' sikwit ikun hemm sostitwiti. Bħala medja, żewġ terzi (66%) taċ-ċittadini ta' l-UE jqisu li l-ispiza tas-servizzi ta' l-elettriku tista' tintlaħaq; iċ-ċifra għall-gass hija simili. L-ebda settur ma wera varjazzjonijiet sinifikanti skond il-kategorija soċjodemografika jew bejn ir-riżultati għall-UE-15 u l-UE-27¹⁹.

Prezzijiet regolati

Il-koeżistenza ta' swieq miftuħa ta' l-enerġija u prezzijiet regolati ta' enerġija hija pjuttost komuni fl-Istati Membri ta' l-UE: tinstab f'terz tas-swieq tal-gass għal talanqas settur wiehed tas-suq u f'aktar minn nofs tas-swieq ta' l-elettriku. Għal bosta Stati Membri b'regolazzjoni

¹⁷ EWROBAROMETRU, Prezzijiet u kwalità tas-servizz ta' interess ġenerali, Settembru 2005; u Stharrig dwar is-Sodisfazzjoni tal-Konsumatur, 2007.

http://ec.europa.eu/consumers/cons_int/serv_gen/cons_satisf/consumer_service_finrep_en.pdf.

¹⁸ EWROBAROMETRU, Servizzi ta' Interess Ġenerali – Kapitolu 1.4-1.5, Lulju 2007.

¹⁹ EWROBAROMETRU, Servizzi ta' Interess Ġenerali – Kapitolu 3.1, Lulju 2007.

tal-prezzijiet, ir-regolazzjoni mhijiex limitata għall-klijenti żgħar – il-forniment lis-setturi kollha ta' klijenti jista' jsir bi prezzijiet regolati²⁰.

L-effetti hżiena ta' prezzijiet regolati ta' l-enerġija jibqgħu jgħibu tħassib kbir. Iwasslu mill-ewwel għal tagħwiġ tal-kompetizzjoni u jnaqqsu l-fluwidità fi swieq bl-ingrossa. Fuq medda twila, prezzijiet regolati jagħtu sinjali hżiena tal-prezz lill-investituri u b'hekk għandhom impatt negattiv fuq l-iżvilupp ta' infrastruttura ġdida. Bl-istipular ta' livell ta' prezz li ma jippermettix fornituri godda li jagħtu provvista bi prezzijiet li jkopru l-ispejjeż, ir-regolamentazzjoni tal-prezz tohloq ostaklu għad-dhul fis-suq ta' fornituri alternattivi u b'hekk thedded direttament is-sigurtà tal-provvista. Għas-suq Franciż, pereżempju, l-iskambju ta' enerġija indika l-inkapaċità tiegħu li jistipula prezz ta' referenza fis-suq meta jkun hemm prezzijiet ta' enerġija regolati. Mizuri għal harsien tal-klijent ma għandhomx jithalltu ma' strumenti kompetittivi, iżda għandhom jiġu indirizzati b'mezzi separati.

C. IS-SIGURTÀ TAL-PROVVISTA

Rapporti prospettivi Ewropej dwar l-elettriku fis-sajf u fix-xitwa mfassla fl-2007 mill-Grupp Ewropew ta' Operaturi ta' Sistemi ta' Trażmissjoni ta' l-Elettriku (ETSO) u Operaturi Ewropej ta' Sistemi ta' Trażmissjoni tal-Gass (Infrastruttura tal-Gass Ewropa, GIE) jissuġerixxu li l-ebda riskju partikolari ta' qtugħ ta' dawl ma huwa mistenni fuq medda medja ta' żmien. Dawn ir-rapporti jiġbru fl-qosor il-previżjonijiet tal-bilanċ ta' l-elettriku nazzjonali u reġjonali, billi jsibu l-ekwilibriju bejn il-ġenerazzjoni u l-ogħla domanda. Ir-rapporti jivvalutaw l-adeqwatezza globali tas-sistemi interkonnessi. Madankollu, f'kundizzjonijiet harxa bħal temperaturi għoljin jew baxxi hafna jew krizijiet fil-provvista tal-gass, ikun hemm pressjoni akbar fuq is-sistemi ta' l-enerġija, speċjalment jekk dak l-istess perjodu jkun kritiku wkoll għal pajjiżi ġirien.

Il-provvista ta' kapataċitajiet suffiċjenti ta' trasport għadha element kritiku mhux biss għall-iżvilupp tal-kompetizzjoni iżda wkoll għas-sigurtà tal-provvista. F'termini ta' provvista tal-gass b'mod partikolari, l-Unjoni Ewropea tibqa' tiddependi dejjem aktar mill-importazzjonijiet²¹. Bir-riservi indigeni ta' gass dejjem jonqsu u l-konsum tal-gass mad-dinja kollha mistenni li jiżdied b'mod sinifikanti, id-diversifikazzjoni ta' rotot jew ta' għejun għandha rwol ewlieni biex tnaqqas id-dipendenza fuq it-tliet għejun ewlenin attwali, li huma r-Russja, in-Norveġja u l-Alġerija. Bi prezzijiet tal-gass dejjem tilgħin 'il fuq, ir-rwol ta' l-LNG fid-diversifikazzjoni kulma jmur qed jikber.

In-netwerks ta' l-elettriku u tal-gass jinsabu fil-qalba ta' suq Ewropew li jiffunzjona tajjeb. Għad hemm ostakli għat-tkomplija ta' proġetti ta' prijorità li diġà huma identifikati. Gew nominati l-koordinaturi għall-proġetti ddikjarati li huma ta' interess Ewropew u li ltaqgħu ma' dewmien jew diffikultajiet fl-implimentazzjoni. Dawn il-proġetti huma: (1) Konnessjoni enerġetika bejn il-Ġermanja, il-Polonja u l-Litwanja; (2) Konnessjonijiet ma' enerġija mir-riħ 'il barra mix-xatt fit-Tramuntana ta' l-Ewropa; (3) Interkonnessjoni bejn Franza u Spanja; u (4) il-pajpline tal-gass Nabucco.

Għall-elettriku, id-dipendenza mill-importazzjonijiet hija aktar baxxa. Il-ġenerazzjoni tista' tkun ibbażata fuq għejun indigeni, inklużi s-sorsi ta' enerġija li jiġgeddu, u fuq fjuwils li għandhom suq dinji diversifikat (eż. il-faħam). Madankollu, id-dipendenza tal-ġenerazzjoni ta' enerġija mill-gass, li hafna minnu huwa importat, qiegħda tizdied. Flimkien ma' dan, l-investituri fl-infrastruttura qed jiffaċċjaw sfidi godda. Is-sistema ta' l-elettriku qed issir

²⁰ ERGEG, Revizjoni ta' l-istatus tar-regolazzjoni tal-prezzijiet fuq l-utent ahhari, 14.6.2007 (Ref: E07-CPR-08-04), www.ergreg.org.

²¹ TA, taqsima 8.

dipendenti mill-infrastruttura tal-gass. L-investment fil-produzzjoni ta' elettriku li jiggedded (bhar-riħ) jeħtieg infrastruttura ta' trasport b'kapaçita għolja biex jadatta is-sistema għal użu sbilançjat ta' kapaçità.

Wara x-xitwa kiesha ta' l-2005/2006, xi pajjiżi impenjaw ruħhom li jibnu hażna ta' gass u li jagħmlu l-akbar użu ta' kapaçità ta' importazzjoni. L-Italja, pereżempju, introduçiet kuntratti ta' trasport jew hlas fejn trasportaturi tal-merkanzija setgħu jagħzlu li jtilqu minn kapaçitajiet ta' trasportazzjoni sabiex iżidu l-użu fiziku tal-kapaçitajiet. Mill-aħħar ta' l-2006 sa l-2007, tfaççat provvista żejda zghira ta' gass li ppermettiet żieda fil-kummerç tal-gass, u b'hekk gabet xi fluwidità fiç-çentri kummerçjali tal-gass. Wieħed għad irid jara jekk din għandhiex issir il-bażi għal żviluppi pożittivi u dinamiçi fis-suq għall-gejjieni.

L-UE mhux biss għandha bżonn tkompli tiffoka fuq id-dimensjoni strateġika tar-relazzjonijiet tagħha fl-enerġija ma' pajjiżi terzi, partikolarment il-fornituri, iżda għandha wkoll tiftakar fl-importanza li tipprovdi struttura ta' suq li jippermetti fornituri u investituri li jibbenefikaw minn suq miftuħ u flussi ta' enerġija mingħajr ostakli. Dan jirrekjedi azzjoni mill-Kummissjoni, il-gvernijiet u r-regolaturi kif ukoll mill-operaturi tan-netwerks. Fattur kruçjali huwa d-dewmien fil-proçeduri ta' awtorizzazzjoni għal investimenti. Dawn illum jikkostitwixxu riskju ewleni għas-sigurtà tal-provvista u għall-iżvilupp tas-suq intern.

D. KONKLUŻJONIJIET

Minkejja xi żviluppi li jagħtu kuraġġ, notevolment fil-koordinazzjoni transkonfinali fuq livell reġjonali, l-analiżi globali tal-progress fis-suq intern ta' l-elettriku u l-gass naturali turi li l-ostakli ewlenin għal funzjoni effiçjenti tas-suq għadhom preżenti.

L-implimentazzjoni inadegwata tal-leġizlazzjoni Ewropea tibqa' fattur kruçjali. L-iżvilupp irid jiġi xprunat mill-Kummissjoni, l-Istati Membri, ir-regolaturi u l-industrija lkoll flimkien.

- Fuq l-istess linja, ir-regolaturi nazzjonali għandha tingħatalhom is-setgħa biex ikunu jistgħu jizguraw l-implimentazzjoni xierqa tal-leġizlazzjoni mill-partijiet interessati.
- Ir-regolaturi nnifishom għandhom jaġixxu fuq ir-responsabbiltà tagħhom stess biex jixprunaw l-implimentazzjoni ta' rekwiżiti legali. Ĉertament hemm bżonn ta' armonizzazzjoni transkonfinali ta' mudelli regolatorji ta' l-aħjar prattika jekk iridu jitnaqqsu l-ostakli prattiçi għall-kummerç transkonfinali. L-Inizjattivi Reġjonali xprunati mill-ERGEG u proġetti oħra simili fil-livell tal-gvern huma kontribuzzjonijiet pożittivi għal dan il-proçess.
- L-industrija trid tikkonforma mar-rekwiżiti legali, bla l-ebda kompromess. L-implimentazzjoni tal-leġizlazzjoni Ewropea ma tippermettix negozjati.
- Prezzijiet regolati ta' enerġija jkomplu jqajmu thassib kbir.

Il-kwistjonijiet ewlenin fl-oqsma differenti jaqsmu żewġ karatteristiçi komuni: impatt sinifikanti li jfiçkel l-iżvilupp ta' suq intern ta' l-elettriku u l-gass li jiffunzjona tajjeb, u n-nuqqas ta' soluzzjoni għal din il-problema fil-qafas legali eżistenti. Il-Kummissjoni għalhekk indirizzat dawn in-nuqqasijiet f'pakkett leġizlattiv, li ppreżentat fid-19 ta' Settembru, 2007.